

नए सॉफ्टवेयर से होगी जघन्य अपराधों की समीक्षा

जागरण ब्यूरो, लखनऊ : सूबे की पुलिस ने जघन्य अपराधों के पर्यवेक्षण के लिए नया साफ्टवेयर विकसित किया है। पुलिस महानिरीक्षक अपराध संदीप सालुंके के तैयार किये गये इस साफ्टवेयर से हत्या, लूट, डकैती और बड़ी चोरी जैसे मामलों की विवेचना की प्रगति से उच्चाधिकारी आनलाइन सिस्टम से अवगत हो सकेंगे। इस साफ्टवेयर के जरिए विवेचना की गुणवत्ता और विवेचना अधिकारी की कार्य क्षमता का भी मूल्यांकन होगा। पुलिस महानिरीक्षक कानून-व्यवस्था बंदी प्रसाद सिंह ने गुरुवार को पत्रकारों को बताया कि जघन्य अपराधों को विशेष अपराध मानते हुए घटना पर विशेष अपराध आख्या के जरिए थाने से पुलिस अधीक्षक को जानकारी दी जाती है तथा समय-समय पर विवेचनात्मक प्रगति की आख्या उपलब्ध कराई जाती है। इस प्रक्रिया से जघन्य अपराधों का पर्यवेक्षण सीओ, एसपी और एसपी के अलावा डीआईजी और आईजी भी करते हैं। प्रदेश के पुलिस महानिदेशक एसी शर्मा की पहल पर जघन्य अपराध मनीटरिंग के लिए नया साफ्टवेयर सिस्टम निर्मित किया गया है। विशेष अपराध की घटना की जानकारी प्राप्त होते ही उसकी सूचना इसमें अंकित कर दी जाएगी। इसके बाद समय समय पर विवेचना की प्रगति भी दर्ज की जायेगी।